

ብዓለ ልደታ ለማርያም

አንገርጋሪ: የም ፍሥሐ ኮነ በእንተ ልደታ ለማርያም እምሃና ወእያቄም ከም ትቤዙ ነብያተ ወጻድታን አማን ተወልደት እመ ብርሃን።

ንባባት: ሮሜ 8:28-30፣ 1ጴጥ 1:8-13፣ ግ.ሕ. 7:44-51፣ ሉቃ 1:39-57።

ምስባክ:

1. ወለገጽኪ ይትመሐለሉ ኩሎም አሕዛብ ብሉላነ ምድር፣ ኩሉ ክብራ ለወለተ ንጉሥ ሓሴቦን፣ በዘአፋረ ወርቅ ዑጽብት ወኅብርት። መዝ. 44:12-13።
2. መሠረታቲሃ ውስተ አድባር ቅዱሳን፣ ያበድሮን እግዚአብሔር ለአናቅጸ ጽዮን እምልኩሉ ተዐይኒሁ ለያዕቆብ። መዝ. 86:1-2።

ብዓለ ልደታ ለማርያም አብ ስርዓት ሃገርና አብ ባሕቲ ግንቦት እዩ ዝብዓል። አብ ናይ ጎርጎሮሳው ባሕረ ሓስብ ዝኸተሉ ግን አብ መስከረም 8 ይዝክርዎ እዚ ኸአ ጽንሰታ ታሕሣሥ 8 ስለ ዘብዕልዎ እዩ። አብ ታሪኽ እንተ ርአና አብ ቅዱስ መጽሓፍ ብዛዕባ ልደት ማርያም ዝነግር የብልናን። ቤተ ክርስቲያን ካብ መጀመርያ ጽንሰታ ብዘይ ኃጢአት አዳም ተጸኒሳ ምሉእ ሕይወታ ኸአ ብዘይ ዝኸነ ኃጢአት ከም ዝነበረት ትአምን። ናይ እዚ እምነት መሰረት ከአ ኢየሱስ ወዲ አምላኽ ብኃጢአት ካብ ዝተበከለ ሰውነት ክውለድ ቅቡል አይ ኮነን ስለዚ ማርያም ካብ መጀመርያ ኃጢአት ዘይተንከፋ ክትከውን አለዋ። በዚ ኢና ልደታ እነብዕሎ። አብ ታሪኽ ክርስትና ናይ ሰለስተ ጥራሕ ዕለተ ልደቶም ዘኪርና ነብዕል። ሰለስቲአም ብዘይ ኃጢአት አዳም ተወሊዶም፣ ኢየሱስ፣ ቅ. ዮሐንስ መጥምቕ፣ ድንግል ማርያም።

ኢየሱስ አምላኽ እዩ አብኡ ዝኸነ ኃጢአት አይርከብን እዩ። ቅ. ዮሐንስ መጥምቕ ማርያም አብ እንዳ ዘካርያስ ክትበጽሕ ምስ ከደት አብ ከርሲ አዲኡ ኤልሳቤጥ እንከሎ ድምጺ ማርያም ምስ ሰምዐ ብሓጎስ ተሰራሲፋ፣ አብቲ እዋን ጎይታና ናይ አቦና አዳም ኃጢአት ካብኡ አልይሉ ብዘይ ኃጢአት ተወሊዱ። ድንግል ማርያም ከአ ብዘይ ኃጢአት ተጸኒሳ ብርግጽ ከአ ብዘይ ኃጢአት ተወሊዳ። አብ ምሉእ ሕይወታ ንሓንቲ ካልኢት እውን ትኹን አብ ዝኸነ ኃጢአት አይወደቐትን።

ቤተ ክርስቲያን አብ ምስራቕ አብ ቍስጥንጥንያ አብ ምዕራብ አብ ሮማ ልደታ ለማርያም ካብ ፮ይን ፯ይን ክፍለ ዘመን ጀሚራ ብዕሊ ተብዕሎ ከም ዝነበረት ታሪኽ ይነግረና። ሉጥርግያዊ አሰር ታሪኽ ከም ዝሕብሮ ናይ ሓንቲ ቤተ ክርስቲያን ቡራኬ አብ ኢየሩሳሌም ብቅ. ሓና አብ ፮ይ ክፍለ ዘመን ዝኸነ እዩ። ቅድሚኡ አብ 5ይ ክፍለ ዘመን ሓንቲ ቤተ ክርስቲያን ንክብሪ ማርያም “Shepherd’s Field” “ግራት ጓሶት” ብዝብል ዝፍለጥ ከም ዝተሰርሐት ምናልባት ከአ ገዛ እያቄምን ሓናን ከም ዝነበረት ይግመት።

ፈለስቲ ዝዚ ብዓል ብ፯ይ ዘመን ንሮም አምጺአሞ፣ ካብኡ ንድሓር አብ ምሉእ ምዕራብ ተዘርጊሑ። ካብ 13 ክፍለ ዘመን ንድሓር አብ ኩሉ ከም ብዓል ኮይኑ ከም ዝብዓል ተወሲኑ። ር.ሊ.አ. ሰርግዩስ (687701) ኡደት ካብ ቤተ ክርስቲያን ቅ. ጴጥሮስ ናብ ቅ. ማርያም ዓባይ ከም ዝግበር ገሮም።

አብ ምስራቕ እዚ ብዓል አብ ዝተፈላለዩ ዕለታት ይብዓል ነሩ አብ መጨረሻ ግን እቲ ብዝያዳ አብ ቍስጥንጥንያ መስከረም 8 ዓመታዊ ብዓል ልደታ ይዝከር። አብ ሃገርና መከረም 7 ልደት ሓና አደ ማርያም 10 መስከረም ከአ ልደት ማርያም ይዝከር። አብ 1 ግንቦት እውን ልደት ማርያም ይብዓል። አብ ላቲናዊ ስርዓት ታሕሣሥ 8 ፅንሰታ ለማርያም ዝብዓል አብ 8 ግንቦት ልደታ ድሕሪ 9ተ ወርኒ ስለ ዝብዕል እዩ።

ብዛዕባ ልደታን ንኡስ ዕድሚኡን ዝሕብር ዝኾነ ጽሑፍ አብ ቅዱስ መጽሓፍ የብልናን ግን አብ ትውፊትን አብ ካልእ ጽሑፋትን ኩነታት ልደታን ብብዙሓት አብው ቤተ ክርስትያን ተጠቒስ እንርኽቦ ካብ ቀዳማይ ክፍለ ዘመን ዝጥቀስ አሎና።

እዞም ጽሑፋት ወላ እኳ ከም ቅዱስ መጽሓፍ አይረአዩ እምበር ገለ ብዛዕባ ልደት ማርያም ዝሕብር አብ ባህሊ ክርስትና ዝሕግዙ አብኦም ይርከብ እዩ። አብ “ትውፊተ ያዕቆብ” “Protoevangelium of James” አብ ካልኦይ ክፍለ ዘመን ዝተጻሕፈ አቦ ማርያም ኢያቄም ከም ዝብሃል ሃብታምን ካብ ነገደ እስራኤል ከም ዝኾነን ይነግር። ኢያቄም ምስ ብዓልቲ ቤቱ ሃና ውሉድ ስለ ዘይነብሮም ብዙሕ ይጉህዩ ከም ዝነበሩ “ገሊአም ጸሓፍቲ ቀዳሞት ክርስትያን ከም ዝብልዎ ንአብርሃም ከምቲ አብ ምወዳእታ ይስሓቕ ዝተዋቦ ከምኡ ክልምነሉ ይጽሊ ከም ዝነበረ” ይነግሩ። ኢያቄምን ሓናን አምላኽ ቍልሕ ክብሎም ይጽልዩን ይጸምን ነሮም ምናልባት ውሉድ ዘይ ምርካቦም ገለዶ ንአምላኽ ዘዩሓጉስ ነገር ዝገበርናዮ አልዩ ኢሎም ይሓስቡ ነሮም።

አብ መወዳእት ግን እዞም ክልተ ብፍሉይ ጸጋ ካብ አብርሃምን ሳርን ብዝበለጸ ተመጉሶም። ንሃና መልአኽ ተገሊጽዎ ነታ ካብኦም እትውለድ ወለዶታት ከምዝኽብርዎ ገሊጽላ። “አምላኽ ጸሎትኩም ሰሚዕዎ እዩ፣ ክትጸንሲ ኢኺ ክትወልዲ እውን ኢኺ እታ ካባኺ እትውለድ ከአ አብ ምሉእ ዓለም ብዛዕብኡ ክዝረብ እዩ” ኢልዎ።

ማርያም ምስ ተወልደት እዚ “ትውፊተ ያዕቆብ” ከም ዝሕብሮ ሃና ንእሽቶይ መጻልዩ ቦታ አብውሽጢ ናይ እታ ሕፃን ክፍሊ ሰሪሓ። አብኡ ዝኾነ ርስሓት አይነበሮን እዚ ኸአ ፍሉይ ቅድስና እታ ሕጻን ዝገልጽ እዩ። ብምቕጻል ዓመት ምስ ገበረት እታ ሕፃን ኢያቄም ዓቢ ብዓል ገሩላ ካህናትን ጸሓፍትን ዓበይት ዓድን ብዙሓት ካህናትን ህዝበ እስራኤል ጸዊቡ ከምዝገበረላ ይነገር። እቶም ካህናትን ጸሓፍትን ዓበይቲ ዓድን ነታ ሕጻን ኩሎም መሪቓ። አብ መወዳእታ ወለዳ አብ ቤተ መቐደስ ከም ዘአወፈይዎ እሞ ምሉእ ሕይወታ ብድንግልና ክትነብር ከም ዝአተወት ከምኡ ብንጽሕና እናነበረት ምስ ዮሴፍ ጽራቢ ከምዝተመርዓወት ትውፊተ ያዕቆብ ይነግረና።

እዚ ዝተፈላለዩ ጽሑፋት አብ ቀዳሞት ዘመናት እንረኽቦም ወላ እኳ ገሊኡ ዝጋነን ገሊኡ ልዕሊ ርድኢት ሰብ ዝኸይድ አገላልጻ ይሃልዎም እምበር ሓደ ሓቂ ማርያም ፍልይቲ ፍጥረት ከም ዝነበረት ይሕብሩ። እዚ ርድኢት አብ ታሪኽ ቤተ ክርስትያን ብትውፊት ቀጺሉ።

ቅ. አንስጢፍስ ንልደት ማርያም ክገልጽ እንከሎ፣ ልደታ ንምሉእ ዓለም ዝርኢ ታሪኻዊ ትርጉም ዘለዎ ንልደት ኢየሱስ ክርስቶስ ምስኡ ዝበቐዕ መቐድም ዘልኦ እዩ። “ንሳ ዕምባባ ግራት እያ ካብኡ እቲ ዝበለጸ ጽገረዳ ዝወጸ እያ” ይብል። “ብልደታ ባህሪ ናይ እቲ ካብ ቀዳሞት ወለድና እንወርሶ ተቐይሩ” እናበለ ብዘይ ኃጢአት ምጽናሳ ይገልጽ።

ቅ. ጳውሎስ አብ ሮሜ 8:30 “ነቶም ቀደም ዝመደቦም ንአኦም ከአ ጸውዖም፣ ነቶም ዝጸውዖም ንአኦም ድማ አጽደቓም፣ ንአኦምውን አኽበሮም” ይብል። እዚ አጽደቓም ዝብል ቃል ትርጉሙ አብ ቅድስና ምስ ጸጋ አምላኽ ምህላው እዩ ዘስምዕ። እዚ እዩ አብ ማርያም

ዝተፈጸመ። ንሳ ብጸጋ ኣምልኽ ስለ ዝመልአት ኣብኣ ዝኾነ ኃጢአት ኣይርከብን እዩ። ማርያም ንዕድመ መልአኽ ምስ ሰምዐት ወላ እካ ኩሉ ኣይረደኣያ ተቐቢላቶ።

ኣብ ልደት ማርያም መላእኽቲ ናይ ሓጎስ መዝሙር ዘሚሮም ምኽንያቱ ንሳ ልዕሊ መላእኽቲ ኣደ ወዲ ኣምላኽ ክትከውን ካብ ንእስነታ ስለ ዝተሓርየት። ንሳ ንልጽጎን “ድሮ ብዛዕብኣ ዝተነበየላ ኣብ ልዕሊ እቲ ተመን መስሓት እትዕወት እያ። (፪ይ ጉባኤ ቫቲካን ብርሃን ኣህዛብ 55)። ንሳ ንልጽጎን ጥራሕ ኣይኮነትን ተስፋ ናይ ሓዲስ ኪዳን እቲ ኣምላኽ ምስ ህዝቡ ዝኣትዎ እያ። ብምቕጻል ኣበው ፪ይ ጉባኤ ቫቲካን ከስተምህሩ እንከለዉ “ድሕሪ ነዊሕ ዘመነ ተስፋ እቲ ግዝያት ኣብኣ ኣብታ ልዕልቲ ንልጽጎን ተፈጸመ። እቲ ሓዲስ መደብ ድጎነት ድማ ብምሥጢረ ሥጋኡ ንወድ ሰብ ካብ ኃጢአት መታን ከንጽሖ ወልደ እግዚአብሔር ካብኣ ሰብአዊ ባህሪ ምስ ወሰደ ተጀመረ” (ብርሃን ኣሕዛብ 55) ይብሉ።

ማርያም እምብኣር ካብ መጀመርያ ጽንሰታ ብፍሉይ መገዲ ነቲ ዝመጽእ ተርኣ ከም ኣደ መድኃኔ ዓለም እትጻወቶ እያ እትሰናዶ ነራ። ናይ ወለድና ናይ እንፈትዎም ልደት ብፍላይ ኣብዚ ዘሎናዮ ዓዲ ብዓቢ ክብሪ ዝዝከር እዩ። ብተመሳሳሊ መገዲ ናይ ኣደ ኩልና ዝኾነት ማርያም ልደት ነብዕል ንሳ ኸኣ ብማዕሪኡ ንደቃ ዝኾና ተፍቅረና ንእንደልዮ ክትገብረልና ፍቓዳ እዩ ሓንትስ ንሕና ንቕረባ እምበር።

ብርግጽ ቅ. መጽሓፍ መዓልቲ ልደታ ኣይነግረናን እዩ ወላ ወለዳ መነመን ከም ዝኾኑ ኣይነግረናን እዩ። ምናልባት ማርያም ብዛዕብኣን ብዛዕባ ስድርኣን ክጽሓፍ ክዝረብ ምናልባት ንሓዋርያት ከይጽሑፍ ነገራቶም ትኸውን። ከም ዝተባህለ ብዛዕባ ወለዳ ካብቲ ትውፊት ያዕቆብ ዝብል ኣብ ፪ይ ክፍለ ዘመን ዝተጻሕፈ ኢና እንረኽቦ። ማርያም ትሕቲ ኩሉ ጊዜ ከይተራእየት ኩሉ እትገብር እያ። ንሳ ኩሉ ብዛእባ ወዳ ኢየሱስ መድኃኔ ዓለም እምበር ብዛዕብኣ ከምዘይኮነ ትፈልጥ እያ። ሓት ዘይንጠራጠረሉ ኣብ ምልክት ሕቶ ዘይኣቱ ምሉእ እምነታ ኣብ ኢየሱስ ክርስቶስ ወዳ እዩ። ንሳ ክሳብ መጨረሻ ምስኡ ብምሉእ እምነት ተጓዲዞ ኣብ መወዳእታ ኸኣ ኣብ ትሕቲ ኮይና ምእንቲ ኩልና ክስዋእ እንከሎ ኣሰንያቶ።

ማርያም ከምቲ ንኢየሱስ ኣብ ጊዜ ንእስነቱ ዝኣለዮቶን ዝሓገዘቶን ኣብ ትህቲ መስቀል ከኣ ሓዲስ ተልእኮ ተቐቢላ ንሱ ኸኣ ንነፍሱ ወክፍና ክትሓሊ ክትህግዝ ዓቢ ሓላፍነት ለቢሳ። ሎሚ እውን ኢየሱስ እዚኣ ኣደኹም እያ ይብለና። እንተ ተጸገምኩም እንተ ጉሃኹም ኮታስ ዝኾነ ሓገዝ እንተ ደለኹም እዚኣ ኣደኹም መራሒትኩም እያ ኢሉና። ማርያም ነቲ ሓዲስ ተልእኮኣ ነታ ወዳ ዝመስረታ ቀዳመይቲ ቤተ ክርስቲያን ብምምራሕ እያ ጀሚራቶ። ኣብ ግ.ሓ. 1፡14 ከም ዝሕብሮ “እዚኣቶም ኩሎምምስ ገሊኣን ኣንስትን ምስ ማርያምን ኣደ ኢየሱስን ምስ ኣሳዋቱን ኃቢሮም ጸሎት የዘውትሩ ነሮም” ይብለና። ማርያም ቀዳማይ ተልእኮኣ ጸሎት ክንገብር ምሕባር እዩ። ኣብ ሉርድስ ኣብ ፋጢማ ኣብ ኩሉ ማርያም ዝተራእየቶ ምሕጽንታኣ ጸሎት ምግባር እዩ።

ኣብ ፋጢማ ዓለም ኣብ ጸልማት ውግእን ዝገደደ ቀዳማይ ውግእ ዓለም ቅድሚ ምውድኡ ኣልቦ እግዚአብሔር ፍልስፍና ማርክሲስም ለኒንዝም ንዓለም ይላብዓ ነሩ ብዙሓት ሃገራት ተውሪሮም ብዙሓት ተቐቲሎም ብሰንኪ እምነቶም ከምኡ ተሰዲዶም ኣብዚ እዋን እያ ማርያም ኣብ ፋጢማ ነቶም ዝተራእየቶም ንኣሸቱ ቆልዑት ክጽልዩ ነገርት። ጸሎት ንማርያም ቋንቋ ኣምላኽ እዩ ስለዚ ሎሚ እውን ነዚ ኣብ ዓለምና ወሪዱ ዘሎ ተላባዒ መዓት ብጸሎት ኢና ክነሸንፎ እንኽእል።

ማርያም ኣደ ኩልና እያ። ብወዳ ዝተዋህበትና ስለ ዝኾነት ክንቅበላ ኣሎና። ከም ማርያም እመናት ንክርስቶስ ክንከውን ይግብኣና። ንሳ ንኣና እውን እምንቲ እያ። ምሳና ደው ትብል ብፍላይ ኣብቲ ናይ ነፍስወከፍና መስቀል ከቢዱና ተሰቓልናሉ ዘሎና ክንሳቕ ክንቀጥንዞ። ክንፈር።

ክንጠራጠርን ተስፋ አምቀራጽ ከሎና ምሳና አላ። ነቲ ኣብኣ ዘሎ ምልክት ጸጋ ምሳና ክትካፈሎ ፍቓዳ እዩ።

ብወገና ነቲ ትሕትንኣ ከም እንለብሶን እንኸተሎን ቃል ክንኣትወላ ኣሎና። ኣብቲ እሙንን እንኮን ዝኾነ ኢየሱስ ክርስቶስ እሙናት ኮና ጸኒዕና ቅዱስ ሕይወት ንምራሕ ንኣኣ እውን እሙናት ደቃ ንኹን። ከምዚ ክንገብር እንከሎና በዚ ኹሉ ዝገጥመና ዘሎ ፈተነታትን ፍርሕን ሰጋእ ኣይክንብል ኢና። ምስ ማርያም ጸጋ ኣምላኽ እኹል ክኸውን እዩ።

ማርያም ዝተወልደትሉ እዋን ብዙሓት ተስፋ ቆሪፎምሉ ኣብ ዝነበሩ ብፍላይ ንምጽኣት መስሕ ዘይሕሰበሉ እዋን እያ ተወሊዳ። ከምዚ ሎሚ ኣብ ዓለምና ናይ ኢየሱስ ኣፍልጦ ካብ ብዙሓት ተኸውሉ ብዙሓት ካብ እምነት ርሒቐም ወይ እውን ንሓቀኛ እምነት ሓዲጎም ኣብ ካልእ ሓቂ ዝረኸቡ መሲልምም ዝዕልሉ ዘለዉ እውን ዘሎና እዩ። ኣብ ገለ እዋን ኣምላኽ ክሳብ ኣብቲ ዝበርቶ ጸልማት እንበጽህ ናይ ምሕረት ኢዱ ኣይሰድድን እዩ። ከምቲ ገለ ዝብልዎ “ጸልማት ለይቲ ቅድሚ ናይ ወጋሕታ ብርሃን ምምጽኡ ዝበርቶ እዩ”።

ቅ. ቶማስ ብዓል ሺላኖቫ ዝተባህለ ኣብ ስብከቱ ማርያም ናይ ሰማይ ወጋሕታ ንዓለም ጥራሕ ዘይኮነ ብፍሉይ መገዲ ንነፍሲ ወከፍ ግለ ሰብ። ልደት ማርያም ሓዲስ ዘመን ኣብ ታሪኽ ደቂ ሰብ እዩ ኣምጺኡ። ነፍሲ ወከፍና ኣብ ማርያም ዘሎና ኣኽብሮ ክነዕገዝ እንከሎና ሓዲስ ምልክት ጩራ ኢና ነተኣታቱ ዘሎና።

ማርያም ንነፍሲ ወከፍና ንወዳ ክንረክብ ትሕግዘና። ማርያም ነፍሲ ወከፍ ሰብ ፍቕሪ ወዳ ከዕቢ ትሕግዝ። ከምቲ መዓልቲ ልደት ምድራውያን ወለድና እነኸብር ሎሚ ናይ እቲኣ ብመንፈስ ኣደ ኹልና ዝኾነት ማርያም ብምልኡ ሓጎስ ነብዕል።

ልደት ማርያም ንልባትና ብተስፋን ሓጎስን ይመልእ። ሓጎስን ተስፋን ምስ ቤተ ክርስቲያን ኣብ ኩሉ ዘመናት ስለ ዘላ። ተስፋን ሓጎስን ንኹሎም ነቶም ኣብኣ ገጾም ዝምለሱ ሓገዛ ካብ ወዳ ይውሃቦም።

ልደት ማርያም ኣደና ክነብዕል እንከሎና ንፍሉይ ምኽንያት እዩ።

1. ኣብ ሕይወትና ኣርኣያና ክንገብራ። ማርያም ዓይኒ ኣምላኽ ዝዓለባ እሞ ነቲ ዝተዋህባ ጸጋ ከምቲ ኣምላኽ ዝሃባ ክትመርሕ ህራይ ዝበለት እያ ስለዚ ንሕና እውን ዝተፈላለዩ ጸጋት ዝተዓደልና ኢና ግን ከምቲ ኣምላኽ ዝደልዮ ክነውዕሎ ድላይ ኣምላኽ እዩ። ስለዚ ሎሚ ንወሃቢ ኣምላክ ንድላዩ ንገብር ኣሎና ንሕልናና እንሓተሉ እዩ።
2. ልደት ማርያም ልደትና እዩ። ብመንፈስ ክንውለድ የድልየና። እዚ ኸኣ ካብ ዝኾነ ኃጢአት ብግብሪ ብሓሳብ ዝገበርናዮ ነጺሕና እሙናት ክንከውን እንጅምረሉ ዕለት እዩ። ከምቲ ሓደ ሕፃን ምስ ተወልደ ንሃጊስ ጉዕዚ ሕይወት ዝጅምሮ ሎሚ ነፍሲ ወከፍና ብመንፈስ ተወሊድና ንጉዕዚ ቅድስና ክንጅምሮ ንዕደም ኣሎና።
3. ልደት ማርያም ናይ ካልኣት ሓገዝ ከም ዝድልየና ይነግረና። ማርያም ምስተወልደ ወለዳ ኣዝማዳ ከምኡ ናይ ግዚኡ መራሕቲ ሃይማኖት በበመገዱ ሓጊዞማ። ንሕና እውን ኣብ መንፈሳዊ ጉዕዞ ሕይወትና ሓገዝቲ ኣለዉና። ልዕሊ ኹሉ ቤተ ክርስቲያን ከምኡ ናይ ቀረባ ቤተ ሰብናን ኣህዋትናን። ብመንፈስ ክንዓቢ ክሕግዙና ኣብ ጎንጎና ኣለዉ ክንሰምዕ ክንክእል ኣሎና። ሎሚ ንሰብ ጸጊምዎ ዘሎ ናይ ካልእ ኣየድልየን እዩ ዝብል መንፈስ እዩ።

4. ልደት ማርያም ህያብ አምላኽ የዘኝክረና። ኩሉ ዘሎና ዝተወሃብናዮ እዩ። እዚ ንፍቕሪ አምላኽ ክንርኢ ይሕግዘና። ኩልና በብዓቕምና ጸጋ አምላኽ ዝተዓደልና ኢና። ጸጋ ዝውሃብና ክነፍሪ ክንዓብን እዩ። ከም ብዓል ቅርሺ ክንከውን አይግብአናን። ነቲ አምላኽ ዝሃብና ጸጋ ርኢና ንኸአል።

አብዚ ብሩኽ ዝኸሪ ልደት ወላዲተ አምላኽ እምብኦር ንፍሉይ ምኽንያት ኢና ነብዕሎ ዘሎና። አምላኽ ከምቲ ወዱ ካብ ማርያም ተወሊዱ ድሕነት ዕርቂ ዘምጽአልና ሎሚ እውን ብዝተፈላለዩ ምኽንያት ሰይጣን ተዓዊትልና እንተሎ አብኡ ክንምለስ። አብ አምላኽ ንመለስ ከምቲ በታኒ ውሉድ አብ ሉቃስ 15:21 ዝንገረና “አቦ አብ ቅድሚ አምላኽን አብ ቅድሜኻን ኃጢአት ገበርኩ ደጊምስ ወድኻ ክብሃል አይበቅዕን እዩ” ዝበለ በዚ መንፈስ ተደፋፊእና አብ አምላኽና ክንምለስ አሎና።

ማርያም ክትውለድ እንከላ አብ ዓለም ብርሃን አትዩ አደ ብርሃን ዝተወልደትሉ ዕለት መቅድም ብርሃን ኮይና እያ መጺአትና ስለዚ ሕጂ እውን ብርሃና ይበርህ ስለ ዘሎ ብብርሃን ንመላለስ። ነፍሲ ወከፍና እሙናት ደቂ ማርያም ኮና ሎሚ እውን ሕይወትና ሓዲስና መንፈስ ማርያም አብ ኩሉ ነብጽሓዮ።

ኦ ማርያም አደና ሎሚ እውን አብ ወድኺ አብጽሕና ለምንልና ካብ ኩሉ ጸገም ወጺእና ፍቕሪ ወድኺ ክንሰብኽ ሓግዘና።

አባ ንጉሠ ፍሥሓ